



12.09.2024

தலைப்புச் செய்திகள்

1. ஆசிய பசிபிக் மண்டல சிவில் விமான போக்குவரத்து துறை அமைச்சர்கள் மாநாட்டில் பிரதமர் திரு. நரேந்திரமோடி இன்று உரையாற்றுகிறார்.
2. ராணுவ தளவாடங்களின் உள்நாட்டு உற்பத்தி தொடர்ந்து அதிகரித்து வருவதாக பாதுகாப்புத்துறை அமைச்சர் திரு. ராஜ்நாத் சிங் தெரிவித்துள்ளார்.
3. மகளிரை தொழில்முனைவோராக மேம்படுத்த பல்வேறு நடவடிக்கைகளை மத்திய அரசு முனைப்புடன் மேற்கொண்டுள்ளதாக நிதியமைச்சர் திருமதி. நிர்மலா சீதாராமன் கூறியுள்ளார்.
4. தமிழ்நாட்டில் வரும் 23-ம் தேதிவரை அரசு கலை அறிவியல் கல்லூரிகளில் முதலாமாண்டு மாணாக்கர் சேர்க்கை நடைபெறும் என மாநில உயர்கல்வித்துறை அமைச்சர் திரு. க.பொன்முடி தெரிவித்துள்ளார்.
5. வியட்நாம் ஓப்பன் பேட்மிண்டன் ஆடவர் ஒற்றையர் காலிறுதிக்கு இந்தியாவின் தருண் மன்னேபள்ளி முன்னேறியுள்ளார்.

இனி விரிவான செய்திகள்



பிரதமர்

ஆசிய பசிபிக் மண்டல சிவில் விமான போக்குவரத்து துறை அமைச்சர்கள் மாநாட்டில் பிரதமர் திரு. நரேந்திரமோடி இன்று உரையாற்றுகிறார்.

புதுதில்லியில் நடைபெறும் நிகழ்ச்சியில் மாநாட்டின் பிரகடனத்தை பிரதமர் வெளியிடுகிறார்.

41 நாடுகளிலிருந்து 250-க்கும் மேற்பட்ட பிரதிநிதிகள் பங்கேற்றுள்ள இம்மாநாட்டில் ஆசிய பசிபிக் மண்டலத்தில் விமான போக்குவரத்தை மேம்படுத்துவது தொடர்பான ஆலோசனைகள் இடம்பெறுகின்றன.

முன்னதாக பாரீஸ் பாராலிம்பிக் போட்டி வெற்றியாளர்களுடன் பிரதமர் புதுதில்லியில் இன்று கலந்துரையாடினார்.

முன் எப்போதும் இல்லாத அளவாக 29 பதக்கங்களை இந்தியா இப்போட்டியில் வென்று சாதனைபடைத்துள்ளது குறிப்பிடத்தக்கது.



ராஜ்நாத் சிங்

ராணுவ தளவாடங்களின் உள்நாட்டு உற்பத்தி தொடர்ந்து அதிகரித்து வருவதாக பாதுகாப்புத்துறை அமைச்சர் திரு. ராஜ்நாத் சிங் தெரிவித்துள்ளார்.

ராஜஸ்தான் மாநிலம் ஜோத்பூரில் தரங்சக்தி பன்னாட்டு விமானப் பயிற்சியை இன்று பார்வையிட்டு உரையாற்றிய அமைச்சர், பாதுகாப்பு துறை சார்ந்த உபகரணங்கள் மற்றும் கருவிகளை இந்தியா தற்போது 90 நாடுகளுக்கு ஏற்றுமதி செய்து வருவதாக கூறினார்.

நட்பு நாடுகளுக்கு இடையே செயல்பாட்டு ஒருங்கிணைப்பை மேம்படுத்துவதே தரங்சக்தியின் நோக்கம் என்று அமைச்சர் குறிப்பிட்டார்.

நாட்டின் விண்வெளித்துறை மேம்பட்டு வருவதாக கூறிய அமைச்சர், இத்தகைய பயிற்சியின் போது, இந்தியாவின் பாதுகாப்பு உற்பத்தி, தொழிற்சாலைகளின் மேம்பாட்டை பிறநாடுகள் அறிய வழிகோலும் என்றார்.

தொடர்ந்து சர்வதேச பாதுகாப்பு விமான கண்காட்சியையும் அமைச்சர் இன்று துவக்கி வைத்தார்.



நிர்மலா சீதாராமன்

மகளிரை தொழில்முனைவோராக மேம்படுத்த பல்வேறு நடவடிக்கைகளை மத்தியஅரசு முனைப்புடன் மேற்கொண்டுள்ளதாக நிதியமைச்சர் திருமதி. நிர்மலா சீதாராமன் கூறியுள்ளார்.

சுயம் திட்டத்தின் கீழ் ஆயிரத்து 500 மகளிருக்கு இலவச தையல் இயந்திரங்களை கோவையில் இன்று வழங்கி பேசியஅவர், ஜன்தன் யோஜனா திட்டத்தின் கீழ் தமிழகத்தில் 95 லட்சம் கணக்குகள் தொடங்கப்பட்டுள்ளதாக குறிப்பிட்டார்.

பிரதமரின் வேலைவாய்ப்பு உறுதியளிப்பு திட்டத்தின் கீழ் மகளிரின் வாழ்க்கை மேம்பட்டுள்ளதாக கூறிய அவர், மகளிருக்கு பயிற்சி வழங்கும் வகையில் 311 மையங்கள் செயல்பட்டு வருவதாகவும் எடுத்துரைத்தார்.

.. வாய்ஸ் ..

சிறு குறு மற்றும் நடுத்தர தொழில் நிறுவனங்களுக்காக பட்ஜெட்டில் 7 முக்கிய அறிவிப்புகள் இடம்பெற்றுள்ளதாக கூறினார்.



ஜெய்சங்கர்

வெளியுறவுத்துறை அமைச்சர் டாக்டர் எஸ்.ஜெய்சங்கர் தமது 3 நாடுகள் பயணத்தின் இறுதி கட்டமாக இன்றும் நாளையும் ஸ்விட்சர்லாந்தில் பல்வேறு நிகழ்ச்சிகளில் பங்கேற்கிறார்

ஜெனிவாவில் சர்வதேச அமைப்புகளின் பிரதிநிதிகளுடன் ஆலோசனை மேற்கொள்ளும் அவர், தொடர்ந்து ஸ்விட்சர்லாந்து வெளியுறவு அமைச்சருடன் இருதரப்பு உறவை மேலும் வலுப்படுத்துவது குறித்து பேச்சுவார்த்தை நடத்துகிறார்.

முன்னதாக சவுதி அரேபியா, ஜெர்மனி நாடுகளில் இருதரப்பு ஒத்துழைப்பு குறித்து அமைச்சர் பேச்சுவார்த்தை மேற்கொண்டார்.



ராணுவ கூட்டுப்பயிற்சி

இந்தியா, ஓமன் நாடுகளின் 5-வது ராணுவ கூட்டுப்பயிற்சி ஓமன் சலாலாவில் நாளை தொடங்கி வரும் 26-ம் தேதிவரை நடைபெறவுள்ளது.

இதில் பங்கேற்க உள்ள 60 பேர் கொண்ட இந்திய ராணுவம் இன்று ஓமன் புறப்பட்டு சென்றது.

பாதுகாப்பு ஒத்துழைப்பு உட்பட இருதரப்பு உறவை வலுப்படுத்தும் வகையிலான இந்த கூட்டுப்பயிற்சி கடந்த 2015-ஆம் ஆண்டுமுதல் 2 ஆண்டுகளுக்கு ஒருமுறை நடைபெற்று வருகிறது.



தேர்தல்

ஜம்மு காஷ்மீரில் 3-வது இறுதி கட்டமாக 40 சட்டப்பேரவை தொகுதிகளுக்கு அடுத்தமாதம் ஒன்றாம் தேதி நடைபெறும் வாக்குப்பதிவிற்கான வேட்புமனுதாக்கல் இன்றுடன் நிறைவடைகிறது.

மனுக்கள் மீதான பரிசீலனை நாளை நடைபெறும்.

மனுக்களை திரும்பப்பெற வரும் செவ்வாய்க் கிழமை கடைசிநாளாகும்.

ஹரியானா மாநிலத்தில் மொத்தமுள்ள 90 சட்டப்பேரவை தொகுதிகளுக்கு அடுத்தமாதம் 5-ம் தேதி ஒரேகட்டமாக நடைபெறும் தேர்தலுக்கான வேட்புமனு தாக்கலும் இன்றுடன் நிறைவடைகிறது.

ஜம்மு காஷ்மீரில் வரும் 18, 25, அடுத்தமாதம் ஒன்றாம் தேதி என 3 கட்ட தேர்தலில் பதிவாகும் வாக்குகளும்,

ஹரியானா சட்டப்பேரவை தேர்தலில் பதிவாகும் வாக்குகளும் அடுத்த மாதம் 8-ம் தேதி எண்ணப்படும்.



பொன்முடி

தமிழ்நாட்டில் 12-ம் வகுப்பு படித்துவிட்டு உயர்கல்வியில் சேராத மாணாக்கர் வரும் 23-ம் தேதிவரை கல்லூரிகளில் சேர அனுமதி அளிக்கப்படும் என்று மாநில உயர்கல்வித்துறை அமைச்சர் திரு. க.பொன்முடி தெரிவித்துள்ளார்.

சென்னையில் இன்று செய்தியாளர்களிடம் பேசியஅவர் கடந்த ஆண்டை போலவே இந்த ஆண்டும் அரசு கலை அறிவியல் கல்லூரிகளில் மாணாக்கர் சேர்க்கை அதிகரித்துள்ளதாக கூறினார்.

நடப்பாண்டு பொறியியல் படிப்புகளில் கூடுதலாக 15 ஆயிரம் மாணவர்கள் சேர்ந்துள்ளதாகவும் அமைச்சர் தெரிவித்தார்

.. வாய்ஸ் ..



முதலமைச்சர்

கட்டுமானம், சுரங்க கருவிகளை உற்பத்தி செய்யும், உலகின் முன்னணி நிறுவனமான கேட்டர் பில்லர் நிறுவனம் தமிழ்நாட்டில் 500 கோடி ரூபாய் முதலீடு செய்வதற்கான புரிந்துணர்வு ஒப்பந்தம் முதலமைச்சர் திரு. மு.க. ஸ்டாலின் முன்னிலையில் சிக்காகோவில் கையெழுத்தாகி உள்ளது.

இதன்படி திருவள்ளூர், கிருஷ்ணகிரி மாவட்டங்களில் அந்நிறுவனத்தின் தற்போதைய கட்டுமான கருவிகள் உற்பத்தி நிலையங்கள் விரிவுப்படுத்தப்படும்.

இந்நிறுவனம் கட்டுமான தொழில்கள், வளத்தொழில்கள், எரிசக்தி மற்றும் போக்குவரத்து, நிதி தயாரிப்பு பொருட்கள் ஆகிய பிரிவுகளை கொண்டு செயல்பட்டு வருகிறது.



அன்பில் மகேஷ்

தமிழ்நாட்டில் அரசு பள்ளிகளில் அத்துமீறி நுழைந்து சேதங்களை ஏற்படுத்துவோர் மீது கடும் நடவடிக்கை எடுக்கப்படும் என்று மாநில பள்ளிக் கல்வித் துறை அமைச்சர் திரு. அன்பில் மகேஷ் பொய்யாமொழி தெரிவித்துள்ளார்.

நாமக்கல்லில் இன்று செய்தியாளர்களிடம் பேசிய அவர், பள்ளி மேம்பாட்டு திட்டத்தின் கீழ் 7 ஆயிரத்து 500 கோடி ரூபாய் நிதி ஒதுக்கீடு செய்யப்பட்டு 18 ஆயிரம் வகுப்பறைகளில் சுற்றுச்சுவர், கழிப்பறை வசதிகள் ஏற்படுத்தி தரப்படும் என்றார்.

மாநில அரசு பள்ளிகல்வி விளையாட்டு துறைகளுக்கு உயர் முன்னுரிமை அளித்து வருவதாக அமைச்சர் கூறினார்.

.. வாய்ஸ் ..



தங்கம் தென்னரசு

தமிழ்நாடு, கேரளம், தெலங்கானா, கர்நாடகா, பஞ்சாப் மாநிலங்களின் நிதியமைச்சர்கள் மாநாடு திருவனந்தபுரத்தில் இன்று தொடங்கியது.

தமிழகத்தின் சார்பில் மாநில நிதித்துறை அமைச்சர் திரு. தங்கம் தென்னரசு இம்மாநாட்டில் பங்கேற்றுள்ளார்.

மத்திய மாநில பொருளாதார உறவுகள் குறித்தும், அதில் காணப்படும் குறைபாடுகள் குறித்தும் 16-வது நிதி ஆணைய பங்கீடு குறித்தும் இம்மாநாட்டில் விவாதிக்கப்படுகிறது.



ஒழுங்காற்று குழு கூட்டம்

காவிரி நீர் ஒழுங்காற்று குழு கூட்டம் புதுதில்லியில் அதன் தலைவர் திரு. வினித்குப்தா தலைமையில் காணொலி மூலம் இன்று நடைபெற்றது.

காவிரியில் தமிழ்நாட்டிற்கான தண்ணீரை மாதந்தோறும் கணக்கிட்டு திறந்துவிட வேண்டுமென காவிரி ஒழுங்காற்றுக்குழு பரிந்துரைத்துள்ளது.

அக்டோபர் மாதத்திற்கான 20 டி.எம்.சி தண்ணீரை உரிய நேரத்தில் கர்நாடகம் விடுவிக்க வேண்டுமென தமிழக அரசு சார்பில் வலியுறுத்தப்பட்டது.



தீ விபத்து

மதுரையில் தீ விபத்து ஏற்பட்ட விடுதியில் தங்கியிருந்த பெண்களுக்கு மாற்று இடவசதி ஏற்படுத்தி தரப்படும் என தகவல் தொழில்நுட்பத் துறை அமைச்சர் திரு. பழனிவேல் தியாகராஜன் தெரிவித்துள்ளார்.

மதுரை கட்டுப்பாடையம் அருகே மகளிர் விடுதியில் இன்று அதிகாலை நேரிட்ட தீ விபத்தில் இரண்டு பேர் உயிரிழந்ததை அடுத்து சம்பவ இடத்தை நேரில் பார்வையிட்டபின் செய்தியாளர்களிடம் பேசிய அமைச்சர், விதிமீறல் நடைபெற்றிருந்தால் ஆய்வு செய்து நடவடிக்கை எடுக்கப்படும் என்றார்.

விடுதியில் குளிர்சாதன பெட்டி வெடித்ததால் இவ்விபத்து நேரிட்டதாக முதற்கட்ட தகவல்கள் தெரிவிக்கின்றன.

இச்சம்பவம் நடைபெற்ற இடத்திலிருந்து 40க்கும் மேற்பட்டோர் மீட்கப்பட்டுள்ளனர்.

இவ்விபத்து குறித்து காவல்துறையினர் விசாரணை மேற்கொண்டு வருகின்றனர்.

இந்நிலையில் மதுரை மாவட்டத்தில் உரிய அனுமதியின்றி செயல்படும் விடுதிகள் மீது கடும நடவடிக்கை எடுக்கப்படும் என்று ஆட்சித்தலைவர் திருமதி. சங்கீதா தெரிவித்துள்ளார்.



இருவரி

புதுக்கோட்டை மாவட்டத்தில் ஆதிதிராவிடர் நலத்துறை உறுப்பினர்கள் தேர்வுக்கு தகுதியுடையவர்கள் விண்ணப்பிக்கலாம் என்று ஆட்சித்தலைவர் திருமதி அருணா தெரிவித்துள்ளார்.

சிவகங்கை மாவட்டத்தில் TNPSC குரூப் - 2 தேர்வை நாளையாள் 43 மையங்களில் 13 ஆயிரத்து 260 பேர் எழுதவுள்ளதாக ஆட்சித்தலைவர் திருமதி. ஆஷாஅஜித் தெரிவித்துள்ளார்.

அரியலூர் மாவட்டத்தில் 29 மையங்களில் இத்தேர்வு நடைபெறவுள்ளதாக ஆட்சித்தலைவர் திரு. ரத்தினசாமி கூறியுள்ளார்.

பெரம்பலூர் மாவட்டத்தில் பெரம்பலூர், குன்னம் சட்டமன்ற தொகுதிகளில் பழுதடைந்துள்ள வாக்குச்சாவடி கட்டிடங்களை வேறு இடத்திற்கு மாற்றுவது குறித்து பொதுமக்கள் மற்றும் அரசியல் கட்சியினர் தங்கள் கருத்துக்களை வரும் 16-ம் தேதிக்குள் எழுத்து மூலம் தெரிவிக்கலாம் என ஆட்சித்தலைவர் திருமதி. கிரேஸ் பச்சாவ் தெரிவித்துள்ளார்.

திருச்சி மாவட்டத்திலுள்ள 16 வட்டங்களிலும் பொதுவிநியோகத்திட்ட குறைதீர்நாள் கூட்டம் நாளை மறுநாள் நடைபெறவுள்ளதாக ஆட்சித்தலைவர் திரு.மா.பிரதீப்குமார் தெரிவித்துள்ளார்.

திருவள்ளூர் கிராமம் பெத்தநாகபூடி கிராமத்தில் மக்கள் தொடர்புத்திட்ட முகாம் ஆட்சித்தலைவர் டாக்டர் பிரபுசங்கர் தலைமையில் வரும் 25-ம் தேதி நடைபெறுகிறது.

சேலம் பெரியார் பல்கலைக் கழகத்தில் 300-க்கும் மேற்பட்ட மூலிகை தாவரங்களின் மருத்துவ பயன்பாடு குறித்து ஆய்வு நடைபெற்று வருவதாக அதன் துணைவேந்தர் திரு. ஜெகந்நாதன் தெரிவித்துள்ளார்.

மேற்குதொடர்ச்சி மலைப் பகுதியில் மழை காரணமாக குற்றால அருவிகளில் சுற்றுலா பயணிகள் குளிப்பதற்கான தடை இரண்டாவது நாளாக இன்றும் நீடிப்பதாக எமது செய்தியாளர் தெரிவிக்கிறார்.



ரயில்

பொங்கல் விடுமுறையை ஒட்டி ரயில் பயணச்சீட்டுக்கான முன்பதிவு இன்று தொடங்கியது.

இதன்படி ஜனவரி 10-ம் தேதி பயணம் செய்வோருக்கான முன்பதிவு இன்று தொடங்கியுள்ள நிலையில்,

ஜனவரி 11-ம் தேதி பயணத்திற்கான முன்பதிவு நாளை தொடங்கவுள்ளது.



பேட்மிண்டன்

வியட்நாம் ஒப்பன் பேட்மிண்டன் ஆடவர் ஒற்றையர் காலிறுதிக்கு இந்தியாவின் தருண்மன்னேபள்ளி முன்னேறியுள்ளார்.

இன்று நடைபெற்ற காலிறுதிக்கு முந்தைய சுற்றில் தருண் - பின்லாந்தின் ஜொயாக்கிம்மை 21-7, 23-21 எனும் நேர் செட்களில் வென்றார்.

இதேபோல் கலப்பு இரட்டையர் காலிறுதிக்கு இந்தியாவின் துருவ் கபிலா, டனிஷா கிராஸ்டோ இணை முன்னேறியுள்ளது.



ஹாக்கி

சீனா **Hulunbuir**-இல் நடைபெறும் ஆசிய சாம்பியன்ஸ் கோப்பை ஆடவர் ஹாக்கி போட்டியில் இந்தியா இன்று தென்கொரியாவை எதிர்கொள்கிறது.

அரையிறுதி ஆட்டத்திற்கு இந்தியா ஏற்கனவே முன்னேறியுள்ளது குறிப்பிடத்தக்கது.

